

ፖለቲካዊ ምድማር ናይ ዶክ. አቢይ ናበይ ገጹ'ዩ?

አብ ዝሓለፉ ሰለስተ ክፋላት ጽሑፋተይ፡ "ሰይጣን ብለይቲ መልእኽ ክቕየር ዘይሕሰብዩ" አብ ዝብል ኣርእስቲ፣ ዋና ኣትኩሮይን ሓተታ ጽሑፊይን አብቲ ዲክታቶርያዊ ፕረሲደንት ሃገረ-ኤርትራ እኳ እንተነበረ፣ ነቲ ነዚ መድረኽ ዝኸፈተ ጠቕላላ ሚኒስተር መንግስቲ ኢትዮጵያ ዶክ. አቢይ ኣሕመድ ብናእዳ'ዩ ጀሚረዮ። ግደ ሓቂ ከኣ ኩሉ'ቲ ኣተሓሕዝኡ ንለውጢ፡ ኣዝዩ ተባዕ ዝኾነ ተበግሶ ምንባሩ ኩሉ ዘይሰማምዓሉ ኣይመስለንን። አብ ኣጀማምርኡ ኣድናቕት እኳ እንተነበረኒ፡ አብ ጉዳይ ኤርትራ ብዝምልከት ግን ምስቲ ፍጹም ምሕረት ዘይፈልጥ ዲክታቶር ክህልዎ ዝኸእል ዝምድና፣ ጉዳይ ተቛውምቲ ውድባት አብ ኢትዮጵያ ዝዓስከሩ፣ ጉዳይ ስደተኛታት ኤርትራውያን አብ ኢትዮጵያ ዘለዉ፣ ብኸመይ ከምዝሕዞ ንቕድሚት ዝረኣ ኢዩ ኢሉ ምድምዳመይ ኣድናቕተይ ገለ ዕቃቤታት ከምዝነበሮ ብሩህ ኢዩ ነይሩ።

ደገም ሓቀኛ ፖለቲካዊ ባህሪ ዶክ. አቢይ ንምፍላጥ ሳላ'ቲ ፍጥነቱ ተወሳኺ ጊዜ ዝሓትት ኣይመስለንን። አብ ኩሉ ክልላት ኢትዮጵያ ነነቲ ከባቢ ዝሰማማዕን፡ እቲ ህዝቢ ክሰምዖ ዝደለ ዘረባን እናመረጸ ቦቲ ናይ መንፈሳዊ ስብከት ክእለቱ አብ ህዝቢ ኢትዮጵያ ጥራይ ዘይኮነስ አብ መላእ ዓለምውን ኣድናቕት ኣትሪፋዩ። ሓቀኛ ምስሉ ንምፍላጥ ቀንዲ ሓጋዚ ዝነበረ ግን፡ እቲ ምስ ዲክታቶር ኢሳያስ ኣፈወርቂ አብ ኣስመራን ኣዲስ-አበባን ዘሕለፍዎ ሕጽኖትን እቲ ናይ ትማሊ ናይ ኣሜሪካ ዑደቱን ኢዩ እንተተባህለ ካብ ሓቂ ዝወጸ ኣይመስለንን። ናይ ዶክ. አቢይ ናይ ምድማር ፖለቲካ ብዘይምጉዳል ክሰርሕ ከምዘይክእል ደዳኢ እኳ እንተነበረ፡ ከምዚ ዝኸዶ ዘሎ እንተቐዲሉ ግን ካብ ዝደመሮ ዘገደሎ ከምዝበዝሕ ድሮ'ኳ ኣንፈታት ክህብ ጀሚሩ ኣሎ። ናይ ሕጽኖት እዋን ኣብቁዑ አብ መዓልታዊ ናብራ ምእታው ዘይተርፍ ስለዝኾነ፡ እቲ ናይ ትማሊ ሕልምታትን ድሌታትን ናይ ዝተፈላለዩ ወገናት ክዉን ዝገበረ ዝመስል ዝጸንሐ፡ አብ ባይታ ክሰርሕ ዲዩ ጊዜ ባዕሉ ክምስክሮ ኢዩ። ሰላም ምምናይ፡ ሕድገት ምግባር፡ ብሓይ ምድማር ዘይደሊ ሕብረተ-ሰብ ስለዘየለ ኩሉ ደጋፊ ክኸውን ባህርያዊ ኢዩ። እንተኾነ ግን ናይ ምድማር ፖለቲካ ዶክ. አቢይ ብፍላይ አብ ጉዳይ ኤርትራ ዘተሓሳስብ እናኾነ ይኸይድ ከምዘሎ ንኹሉ ዝተኸወለ ኣይኮነን። ህዝቢ ኤርትራ ቅዋምነት ይኹን ብህዝቢ ዝተወከለ ሃገራዊ ቤት-ምኽሪ ዘይብሉ፣ ውግእ ይኹን ሰላም ብድሌትን ምሕረትን ውልቀ-መላኺ ኢሳያስ ዝውሰን፡ ን 27 ዓመት ንክሓስብን ንቡር መነባብሮ ንክይነብርን ዝተኸልከለ ህዝቢ ምኳኑ ዶክ. አቢይ ልዕሊ ኩሉ ይፈልጥ ኢዩ። ናይ ኢትዮጵያን ኤርትራን ናይ ዶብ ሽግራት፡ ከም ሰበብን መኻንያትን ደኣ'ምበር ቀንዲ ጠንቅታትሲ ፖለቲካውን ቁጠባውን ዝምድና ክልቲኤን ሃገራት ምሕሽካር ዝፈጠሮ ምኳኑ ንዶክ. አቢይ ምንጋር ዘድሊ ኣዝመስለንን። ክልቲኦም ሸነኻት ከምዝመስከርዎ ዘየድላዩ ውግእ ምኳኑ ዝኣመንሉን፡ ብስምምዕ ኣልጀርስ ምስተዛዘመ፣ ምምልካት ዶብ ብዝምልከት ብወገን ኢ.ህ.ወ.ደ.ግ. ዘላቂ ሰላም ንክኸውን፡ አብ ምጥራር ዶብ አብ ባይታ ወሪድና ንዘራረብ ምስተባህለ፡ ብወገን ውልቀ-መላኺ ኢሳያስ ከኣ፡ እግባይ ዘይበሃሎ ውሳኔዩ ካብቲ ቦታ ከይወጸእኩም ንዛተየሉ ጉዳይ የብልናን እናተባህለ ልዕሊ 16 ዓመት ኣይ ኩናት ኣይ ሰላም ኮይኑ ከምዝጸንሐ ዶክ. አቢይ ልዕሊ ኩሉ ዝፈልጦ ሓቂ ኢዩ። ትማሊ ናይ ጠቕላላ ሚኒስተር ስልጣን ምስተሓዘ፣ ምስ ኤርትራ ሰላም ከምዝደለ፡ ብዘይ ቅድመ-ኩነት ንውሳኔ ኣልጀርስ ክትግብሮ ቅሩብ ምኳኑ ደኣ'ምበር፡ ሰራዊትና ካብቲ ዘሰሓትብ ቦታ ስሒብና ኣሎና ኣይበለን። ዲክታቶር ኢሳያስ ከኣ ልኡኻቱ ብኡ-ንብኡ ኣዲስ-አበባ ሰዲዱ። ዶክ. አቢይ ኣስመራ ተዓዲሙ፡ እዚ ዘይበሃል ኣቀባብላ ተገይሩሉ። ብወገኑውን ኢሳያስ ንኣዲስ-አበባ ተዓዲሙ ዓጸፊታ ኣቀባብላ ተገይሩሉ። ጉዳይ ዶብ መስሓብሲ ተወሲዱ ዝነበረ ተረሲዑ። ኩሉ

ዝርርባቶም ቁጠባዊ ስምምዓትን ዲፕሎማሲያው ርዥክባትን ከሕድሱ እንከለው፡ እቲ ቀንዲ ጠንቁ ዝበልዎ ጉዳይ ዶብ ክለዓል ዘይምድላይ ብመሰረቱ እቲ ጠንቁ ከምቲ ዝተባህለ ናይ ዶብ ሕቶ ዘይምንባሩ ቁልጭ ኢሉ በሪሁ ኣሎ። እቲ ኣዝዩ ዘደንጹ ነገር ግን፡ ናይ ፖለቲካ ይኹን ናይ ቁጠባ ስምምዕ ምግባሮም፡ ጉዳይ ዶብ ምርስዖም ዘይኮነስ፣ እቶም መላዓዓልቲ ነገር ባዕላቶም መጥፋእቲ ነገር ከኣ ንሳቶም እናሃለው፡ ኩሉ ሓይጣት ሀ.ወ.ሓ.ት. ከምዝሰርሑ ገይሮም ከቕርብዎ እንከለው ኢዩ። ንዓይ ብዝመስለኒ እቶም ቅሉዕ ተቛውሞ ኣልዒሎም ኣብ ውልቀ-መላኺ ኢሳያስ ዝተዓቑቡ ውድባትን ሰልፍታትን ጥራይ ዘይኮነስ ኣብ ውሽጢ ኢ.ህ.ወ.ደ.ግ. ንዶክ. ኣቢይ ዝሓወሰ እውን ከይተረፈ፡ ነቲ ሀ.ወ.ሓ.ት. ኣብ ነጻነት ኤርትራ ዝወሰዶ ንጹር መርገጽ፣ ኢትዮጵያ ወደብ ኣልባ ከምዝገበራ ገይሮም ሓዳሪ ቁምታ ምሕዳሮም ኢዩ። እቲ ኣውራ ዘስደምም ከኣ ውልቀ-መላኺ ኢሳያስ ኣብ ሀ.ወ.ሓ.ት. ዘለዎ ቁምታ ኣብ ምንታይ ዝተመርኮሰ ምዃኑ ንምርድኡ ዘሸግር ምዃኑ ኢዩ። ትማሊ ህልቂት ናይ ክልቲኡ ኣህዛብ ዘኸተለ ከም ሰብብ ዝቕረበ ጉዳይ ዶብ ረሲዑ፡ "ህዝቢ ኢትዮጵያን ኤርትራን ክልተ ህዝብዮም ኢሉ ዝዛረብ ሰብ ድሕሪ ሕጂ ነቲ ሓቂ ዘይፈልጥ ሰብ ጥራይ ኢዩ" ምባሉ፡ ነዚ ዝኸይድ ዘሎ ድራማ ንምፍላጡ ዘጸግም ኣይመስለንን። ኣቦይን ኣይይን ሕልምም በበይኑዩ ከምዝበሃል፡ ውልቀ-መላኺ ኢሳያስ ነቲ ኣማእታት ኣሸሓት ብሉጻት ዜጋታትና ዝወደቕሉ ዕላማ ጠሊሙ ንጉሰ-ነገስት ናይ ኢትዮጵያ ክኸውን ከም ድሉል ኣብ ኣዲስ-አበባ ላዕልን ታሕትን ክብል እንከሎ ሕልሙ ነጊሩና ኢዩ። በቲ ካልእ ሸነሽ ከኣ ሓንትስ ንደመር እንበር ቅንፍዝ ከመይ ትሕዞ ከከም ገጹ ዝብል ሕልሚ ሒዞም ተላፊኖም ከምዘለው ከም ጸሓይ ቀትሪ በሪሁ ኣሎ።

እዚ በበይኑ ሕልምታትዚ ናይ ክልተ ኣህዛብ ሰላምን ቅሳነትን ርግኣትን ከምጽእ ይኸልዩ ዝብል እምንቶ ዮብለይንን። ዋላኳ ሰላም ዝጸልእ ህዝቢ እንተዘየሎ፡ መሰረት ናይቲ ሰላም ንህዝቢ ግሉጽን ብሩህን ክሳብ ዘይኮነ ብስምዒታት ኣህዛብ ምጽዋት ካብ ምዃን ሓሊፉ ዘምጽኦ ፋይዳ ኣይክህሉን ኢዩ። እቲ ናይ ምድማር ፖለቲካ ናይ ዶክ. ኣቢይ ግን ድርብ ሞራል ሒዞ ክሳብ ዝኸይ ተኣማንነቱን ተቕባልነቱን እናሃሰሰ ከምዝኸይድ ዘጠራጥር ኣይኮነን። ናይ ስልቲ ዕርክነት ከኣ ናይ ወቕቲ ፈንጠዝያ ካብ ምዃን ሓሊፉ ቁም-ነገር ከምጽእ ኢዩ ዝብል ኣተሓሳስባ ዕሽነት ጥራይ ኢዩ ክኸውን ዝኸእል።

ሰላምን ቅሳነትን ንህዝቢ ኤርትራ

ባይረ ሰረቕ